

احترام اساتذہ کی برکات

شیخ الحدیث حضرت مولانا سلیم اللہ خاں ص

صدر و فاقہ المدارس العربیہ پاکستان

اللہ سبحانہ و تعالیٰ نے اس کائنات ہی کے لئے نہیں بلکہ انسانی زندگی اور اس کے مختلف شعبوں کے لئے کچھ ایسے اصول، ضوابط اور قوانین مقرر فرمائے ہیں، جن کے بغیر زندگی ترقی و عروج کے زینے عبور نہیں کر سکتی، ان مقرر کردہ اصول و قوانین کو اختیار کر کے ہی انسان صحیح نجح پر سفر جاری رکھ سکتا ہے، انسانی زندگی کی ایک اہم ضرورت "تعلیم و تربیت" بھی ہے، تعلیم و تربیت کے بغیر کوئی بھی انسان ایک اچھا اور کاراً مفرد نہیں بن سکتا۔ تعلیم و تربیت کی مختلف جہتیں اور متنوع پہلو ہیں اور ہر ایک جہت کے کچھ اصول اور کچھ ضوابط ہیں، ان میں ایک ضابط "احترام اساتذہ" کا بھی ہے، سنت اللہ اب تک یہی چلی آ رہی ہے کہ اساتذہ کے ادب و احترام کے بغیر کوئی بھی طالب علم آگے چل کر زندگی کی شاہراہ پر کامیابیاں نہیں سمجھ سکتا، دنیوی علوم و فنون کی توبات اور ہے، ان میں ایک طالب علم اپنی محنت اور جہد مسلسل سے کامیابی پاسکتا ہے لیکن علوم نبویہ کی درس گاہ کے طلب گار کے لئے احترام اور ادب شرط ہے اور اس کے بغیر فیوض و برکات کے دراں کے سامنے کبھی نہیں کھل سکتے، اپنی ذہانت اور محنت کی بناء پر کتاب پر عبور حاصل کیا جاسکتا ہے، فن کی اصطلاحات بھی یاد کی جاسکتی ہیں لیکن علم کا نور، علم کی روحانیت، علم کی حلاوت اور علم کے ساتھ عمل کی خوبی و ادب و احترام کے بغیر حاصل نہیں ہو سکتی۔

بارہا ایسا ہوتا ہے کہ ایک طالب علم زمانہ طالب علمی میں انتہائی ذہین و فلین ہے اور محسوس ہوتا ہے کہ فارغ ہونے کے بعد آگے چل کر وہ بڑی دینی خدمات انجام دے گا اور ناموری حاصل کرے گا لیکن احترام اساتذہ کا وصف نہ ہونے کی وجہ سے وہ بالکل گم ہو جاتا ہے اور دینی خدمات کے موقع سے یکسر محروم رہتا ہے..... اس کے عکس بہت سارے طلباً کندڑ ہم اور غبی ہوتے ہیں لیکن ادب اور احترام کا وصف ان میں بد رجہ اتم موجود ہوتا ہے اس لئے اللہ سبحانہ تعالیٰ انہیں بڑی دینی خدمات کے لئے قبول کر دیتا ہے۔

ہمارے ایک استاذ مولانا معاشر اتحاد صاحب نے کئی مرتبہ یہ قصہ سنایا کہ جملہ کا ایک طالب علم دارالعلوم دیوبند میں پڑھتا تھا، بہت نیک اور صاحب تھا لیکن اس باق میں کندڑ ہم تھا، فارغ ہونے کے وقت وہ اساتذہ کے خدمت

میں آ کر رونے لگا کہ میں گاؤں جا رہا ہوں، بوجوں کا خیال ہوگا، میں بڑا عالم بن کر آیا ہوں، جب کہ آپ اساتذہ کو معلوم ہے کہ مجھے کچھ نہیں آتا، اساتذہ نے اسے تسلی اور دعا کیں دیں اور وہ اپنے علاقے چلا گیا، مولانا معراج صاحب فرمانتے تھے کہ اتفاق سے ایک بار اسی علاقے میں ہمارا جانا ہوا، تو خیال آیا کہ یہ تو اسی طالب علم کا علاقہ ہے جو اساتذہ کی بہت خدمت کرتا تھا، اس سے ملاقات کرنی چاہیے، اس سفر میں دارالعلوم دیوبند کے کئی اساتذہ تھے، طالب علم اور اس کے گاؤں کا نام بعض اساتذہ کو معلوم تھا، چنان چہ دیہات میں چلتے ہوئے پوچھا گیا کہ ”فلاں مولوی صاحب کا گھر کہاں ہے؟“ اس سوال پر لوگ ناراض ہو گئے اور کہا کہ تم ”ہمارے حضرت“ کو صرف ”مولوی“ کہتے ہو، ہمیں پریشانی ہوئی کہ وہ کیسے اتنے بڑے حضرت بن گئے کہ انہیں ”مولوی“ کہنے کو بھی لوگ گستاخی سمجھتے ہیں، شاید کوئی اور صاحب ہوں گے لیکن جب وہاں پہنچتے تو وہ ”حضرت“ وہی ہمارے طالب علم تھے، ہم نے ان سے پوچھا کہ ماشاء اللہ آپ کے لیے یہاں بڑا احترام و اعتماد پایا جاتا ہے، اس کی کیا وجہ ہے؟ انہوں نے کہا کہ حضرت! میں تو جو کچھ ہوں، آپ کو معلوم ہے، قصہ یہ ہوا کہ میں جب دیوبند سے آیا اور یہاں پہنچا تو ہمارے اس علاقے میں بدعتیوں کا بڑا ازور تھا۔ اس زور کی وجہ سے لوگوں نے میرے آنے سے پہلے طے کر دیا تھا کہ ہمارا عالم آرہا ہے اور اس کا مناظرہ تمہارے عالم کے ساتھ ہوگا، انہوں نے جب مناظرے کی بُری نسبتی تو میرے پاؤں تسلی سے زمین نکل گئی کہ میری وجہ سے دیوبند کا نام بدنام ہوگا، میں نے بہت منع کیا، لیکن لوگ نہیں مانے اور کہا کہ آپ دیوبند سے پڑھ کر آئے ہیں ان لوگوں نے ہمارا مناظرہ بند کر رکھا ہے اب تو مناظرہ ضرور ہو گا۔

چنانچہ وہ آئے، مناظرے کا انتظام ہوا۔ ایک طرف ہم بیٹھ گئے اور دوسری طرف وہ لوگ بیٹھ گئے۔ پہلے ان کے مناظر نے کھڑے ہو کر دیوبند مسک پر اعتراضات کئے، اب ان کے اعتراضات کا جواب مجھے دینا تھا جب میں کھڑا ہوا تو مجھے محسوں ہوا کہ مولانا محمد قاسم نانوتوی میری دائیں جانب آ کر کھڑے ہو گئے اور ان کے ایک ایک اعتراض کا جواب انہوں نے مجھے بتایا، میں نے وہ جوابات دیئے۔ نتیجہ یہ ہوا کہ ایک ہی مرحلہ میں ان کا مناظر بھاگ گیا۔ اس واقعہ کے پیش آنے کے بعد میرے لئے عقیدت و احترام کا ایسا سلسلہ شروع ہوا کہ مخالفین بھی مرعوب ہو کر خاموش ہو گئے۔

یہ تو صرف ایک واقعہ ہے، اس طرح کے کئی واقعات عام مشاہدہ میں آتے ہیں اس لئے علم نبوی کی درگاہ سے وابستہ ہونے والوں کے لئے بہت ضروری ہے کہ اساتذہ کے ادب و احترام کا دامن ان کے ہاتھ سے کبھی نہیں چھوٹنے پائے۔

اللہ جل شانہ ہمیں صحیح معنوں میں اپنے اساتذہ اور بزرگوں کے احترام کی توفیق عطا فرمائے آمین۔

وصلى اللہ تعالى على خير خلقه محمد وعلى آله وصحبه أجمعين